



Stqarrija għall-Istampa

Il-Lussemburgu, is-27 ta' Frar 2018

Moviment liberu tal-ħaddiema: jeħtieġ li jkun hemm orjentament aħjar tal-fondi, jgħidu l-Awdituri tal-UE

Skont rapport ġdid li nħareġ mill-Qorti Ewropea tal-Awdituri, il-Kummissjoni Ewropea stabbiliet għodod biex tiżgura l-moviment liberu tal-ħaddiema iżda ma għandhiex informazzjoni kompleta dwar dak li qed jiġri fil-prattika, u hemm xi dgħufijiet fit-tfassil u fil-monitoraġġ ta' azzjonijiet iffinanzjati mill-UE. L-awdituri jgħidu li orjentament aħjar tal-fondi tal-UE jkun ta' għajnuna għall-mobbiltà tal-ħaddiema.

Huma eżaminaw kif il-Kummissjoni tiżgura l-moviment liberu tal-ħaddiema, kif ukoll l-effettività tal-azzjonijiet tal-UE li jiffaċilitaw il-mobbiltà tagħhom. L-awdituri żaru dawk il-ħames Stati Membri li jew għandhom l-akbar flussi ta' ħaddiema li ġejjin minn pajjiżi oħra jew l-akbar flussi ta' ħaddiema li jmorru f'pajjiżi oħra, jiġifieri l-Ġermanja, il-Lussemburgu, il-Polonja, ir-Rumanija u r-Renju Unit.

Huma sabu li l-Kummissjoni tipprovdi informazzjoni utli lill-ħaddiema dwar id-drittijiet tagħhom permezz ta' bosta mezzi, iżda jista' jkun hemm aktar sensibilizzazzjoni dwarhom. Filwaqt li l-Kummissjoni u l-Istati Membri indirizzaw problemi li ilhom jeżistu, bħar-rikonoxximent ta' diplomi professjonali, għad baqa' ċerti ostakli. Il-livell tad-*data* dwar l-iżbilanċi fil-ħiliet u fil-forza tax-xogħol fi ħdan l-Istati Membri jvarja, għalhekk il-Kummissjoni qed taħdem magħhom biex dan jiġi rettifikat.

"Din is-sena aħna niċċelebraw il-50 anniversarju tal-moviment liberu tal-ħaddiema," qal George Pufan, il-Membri tal-Qorti Ewropea tal-Awdituri responsabbli għar-rapport, "iżda l-għodod li jeżistu biex jiffaċilitaw il-mobbiltà tal-ħaddiema jistgħu jkunu aħjar. Minbarra dan, qed ikun diffiċli biex jiġi identifikat il-finanzjament li jingħata mill-UE u l-monitoraġġ tiegħu mhuwiex adegwat."

Taħt il-Fond Soċjali Ewropew, li huwa mmanigġjat b'mod kongunt mill-Kummissjoni Ewropea u mill-Istati Membri, dawn tal-aħħar għandhom disponibbli sa EUR 27.5 biljun biex jindirizzaw il-mobbiltà tal-ħaddiema matul il-perjodu 2014-2020. Madankollu, l-awdituri jgħidu li l-ammonti li verament jintużaw għal dan l-iskop mhumiex magħrufa. Il-Kummissjoni timmanigġja l-programm għall-Impjiegi u l-Innovazzjoni Soċjali, li taħtu l-EURES (Netwerk tas-Servizzi Ewropej tax-Xogħol) jippromwovi l-mobbiltà volontarja ġeografika permezz tal-pakkett ta' finanzjament tiegħu ta' EUR 165 miljun għall-istess perjodu.

Il-portal tal-EURES dwar il-mobbiltà fix-xogħol huwa l-għodda prinċipali tal-UE li tintuża biex tiffaċilita l-mobbiltà tal-ħaddiema, iżda dan qed jiffaċċja diffikultajiet sinifikanti, partikolarment minħabba l-fatt li ħafna servizzi pubbliċi tal-impjiegi ma jużawhx biex jippubblikaw l-offerti ta' impjeg kolla tagħhom. Barra

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali tal-Qorti Ewropea tal-Awdituri. Ir-rapport sħiħ jinsab fuq www.eca.europa.eu.

ECA Press

Mark Rogerson – Kelliem

T: (+352) 4398 47063

M: (+352) 691 55 30 63

Damijan Fišer – Uffiċjal tal-Istampa

T: (+352) 4398 45410

M: (+352) 621 55 22 24

12, rue Alcide De Gasperi - L-1615 Luxembourg

E: press@eca.europa.eu

@EUAuditors

eca.europa.eu

minn hekk, analiżi tal-offerti ta' impjieg li ttellgħu fuq il-portal spiss uriet li l-informazzjoni meħtieġa mill-persuni li kienu qed ifittxu x-xogħol thalliet barra. Pereżempju, 39 minn 50 offerta ta' impjieg ma kellhomx data ta' skadenza għall-applikazzjonijiet, u 44 ma semmewx id-data tal-bidu tal-impjieg.

L-eżaminar ta' 23 proġett transkonfinali taħt il-EURES wera li ftit kellhom riżultati definiti, filwaqt li d-dgħufijiet fil-monitoraġġ kienu jfissru li l-outputs u r-riżultati ma setgħux jiġu aggregati. Skont iċ-ċifri tal-Kummissjoni, 3.7% biss tal-kuntatti bejn persuni li kienu qed ifittxu x-xogħol u l-konsulenti tal-EURES fl-2016 wasslu għal kollokamenti f'impjieg. Barra minn hekk, l-awdituri jżidu li l-biċċa l-kbira tas-servizzi pubbliċi tal-impjiegi li wiegħbu għall-istħarriġ iddikjaraw li huma ma setgħux jikkwantifikaw l-għadd reali ta' kollokamenti f'impjieg.

L-awdituri jirrakkomandaw li l-Kummissjoni:

- tevalwa s-sensibilizzazzjoni dwar l-informazzjoni disponibbli relatata mal-moviment liberu tal-ħaddiema u mad-diskriminazzjoni
- tagħmel użu aħjar mill-informazzjoni disponibbli biex jiġu identifikati t-tipi ta' diskriminazzjoni
- taħdem mal-Istati Membri biex isir titjib fil-għbir tad-*data* dwar il-mobbiltà tal-ħaddiema u l-iżbilanci fis-suq tax-xogħol
- ittejjeb it-tfassil u l-monitoraġġ tal-finanzjament li jingħata mill-UE għall-mobbiltà tal-ħaddiema

Huma jirrakkomandaw ukoll li l-Istati Membri:

- itejbu l-monitoraġġ li jwettqu tal-effettività tal-EURES
- jindirizzaw il-limitazzjonijiet tal-portal tal-EURES dwar il-mobbiltà fix-xogħol sabiex dan isir għodda vera ta' kollokament f'impjieg fl-Ewropa

Nota lill-Edituri

Il-moviment liberu tal-ħaddiema huwa wieħed mill-erba' libertajiet fundamentali tal-Unjoni Ewropea. Dan jimplika l-abolizzjoni, fl-Istati Membri kollha, ta' kull diskriminazzjoni minħabba ċittadinanza fir-rigward ta' impjieg, paga u kundizzjonijiet oħra tax-xogħol. Fl-2015, 11.3 miljun ħaddiem mobbli ta' età lavorattiva fl-EU-28 kienu qed jgħixu fi Stat Membru ieħor tal-UE li ma kienx il-pajjiż taċ-ċittadinanza tagħhom. Dan huwa ekwivalenti għal 3.7% tat-total tal-popolazzjoni ta' età lavorattiva fl-UE kollha.

Ir-Rapport Speċjali Nru 6/2018 "Moviment Liberu tal-ħaddiema – il-libertà fundamentali hija żgurata iżda orjentament aħjar tal-fondi tal-UE jkun ta' għajjnuna għall-mobbiltà tal-ħaddiema" huwa disponibbli fuq is-sit web tal-QEA (eca.europa.eu) bi 23 lingwa tal-UE.